



З Евангеля св. Яна

Езус сказаў: “Сапраўды, сапраўды кажу вам: хто ўваходзіць не праз браму на авечы двор, але залазіць інакш, той злодзей і злачынец. А хто ўваходзіць праз браму, той пастыр авечак. Брамнік яму адчыняе, і авечкі слухаюцца голасу ягонага; кліча сваіх авечак па імені і выводзіць іх. А калі ўсіх выведзе, ідзе перад імі, і авечкі ідуць за ім, бо ведаюць ягоны голас. За чужым не ідуць, але ўцякаюць ад яго, бо не ведаюць голасу чужых”. Такую прыпавесць сказаў ім Езус, але яны не зразумелі, што Ён казаў ім. Езус зноў сказаў: “Сапраўды, сапраўды кажу вам: Я – брама для авечак. Усе, колькі іх прыходзіла перада Мною, гэта злодзеі і злачынцы, і авечкі не паслухалі іх. Я – брама. Калі хто ўвойдзе праз Мяне, будзе збаўлены, і ўвойдзе, і выйдзе, і знайдзе пашу. Злодзей прыходзіць дзеля таго, каб красці, забіваць і нішчыць. Я прыйшоў, каб вы мелі жыццё і мелі ў дастатку”. †

Ян 10, 1–10

Сучасныя пастыры Божага люду

Многім з нас вельмі блізкі вобраз Езуса Хрыста, Добрага Пастыра, які нясе на сабе авечку, што заблукала. Езус з'яўляецца галавой Касцёла, паказвае кожнаму чалавеку шлях да збаўлення. А Яго авечкі ідуць за Ім.

Сёння Христос вядзе свой статак праз намеснікаў на зямлі, пастыраў з люду Божага. Хто яны? Перш за ўсё, гэта Святы Айцец, Папа Рымскі, наступнік св. Пятра на Святым прастоле. Далей – біскупы ва ўсім свете, якія знаходзяцца ў еднасці са Святым Айцом і Апостальскай Сталіцай. Затым – святары, якія апекуюцца Божай аўтарнай у меншых супольнасцях. Ім дапамагаюць дыяканы, якія служаць Касцёлу праз штодзённую малітву і вызначаныя ім абязязкі.

А ці ведаю я імя Святога Айца, ардынарыя дыяцэзіі, дапаможных біскупаў? Ці ведаю не толькі па імені пробашча, вікарніцу або іншых душпастыраў? Ці падтрымліваю іх служэнне малітвай? Ці прашу Бога аб новых пакліканнях да службы ў Яго аўтарні?